

ஹஸ்ரத் நபிகள் நாயகம் (ஸல்) அவர்களது சஹாபாக்களின் வாழ்க்கை வரலாற்றிலிருந்து ஈமானுக்கு வலுவூட்டக்கூடிய சம்பவங்கள்

சய்யிதுனா அமீருல் முஃமினீன் ஹஸ்ரத் மிர்ஸா மஸ்ரூர் அஹ்மது ஐந்தாவது கலீஃபத்துல் மஸீஹ் (அய்யதஹுல்லாஹுதஆலா பினஸ்ரிஹில் அஸீஸ்) அவர்கள் இலண்டனிலுள்ள பைத்துல் ஃபுதூஹ் பள்ளிவாயிலில் 20 ஜூலை 2018 அன்று ஆற்றிய ஜமுஆ பேருரையின் சுருக்கம்

தஷஹ்ஹுத், அவ்வுத் மற்றும் சூரா ஃபாத்திஹா ஓதிய பிறகு ஹுஸூர் அவர்கள் கூறினார்கள்:

ஹஸ்ரத் நபிகள் நாயகம் (ஸல்) அவர்களது ஒரு சஹாபி அவருடைய பெயர் ஹலாது பின் ராஃபி ஸர்கீ. அவர் அன்ஸாரியாக இருந்தார். பதர் போரிலும், உஹது போரிலும் கலந்து கொள்ளும் நற்பேறு பெற்ற சஹாபிகளில் ஒருவராக இருந்தார். அவருக்கு அல்லாஹ் நிறைய சந்ததிகளை வழங்கி இருந்தான்.

ஒரு அறிவிப்பில் வருகிறது. மஆத் பின் ரஃபா அவர்கள் தனது தந்தையிடமிருந்து அறிவிக்கிறார்கள். நானும் எனது சகோதரரான அல்லாது பின் ராஃபியும் அவர்கள் நபி (ஸல்) அவர்களுடன் ஒரு பலவீனமான ஓட்டகத்தில் பயணம் செய்து பதரை நோக்கி சென்றோம். ருஹா என்ற இடத்திற்கு முன்னுள்ள பரீத் என்ற இடத்தில் எங்களது ஓட்டகம் உட்கார்ந்து விட்டது. நான் துஆ செய்தேன். அல்லாஹ்வே! நான் உன்னிடம் ஒரு காணிக்கை வைக்கின்றேன். நீ என்னை இதில் மதினாவிற்கு திரும்ப வைப்பாயாக. அப்போது நான் இந்த ஓட்டகத்தை குர்பானி கொடுத்து விடுவேன்.

நாங்கள் இதே நிலையில் இருந்த போது ஹஸ்ரத் நபிகள் நாயகம் (ஸல்) அவர்கள் எங்களை கடந்து சென்றார்கள். அன்னார் எங்களிடம், உங்கள் இருவருக்கும் என்னவாயிற்று என்று கேட்டார்கள். நாங்கள் நடந்த விஷயத்தை கூறினோம். நபி (ஸல்) அவர்கள் எங்களோடு தங்கினார்கள். உளு செய்தார்கள். மிஞ்சிய தண்ணீரை அதன் முகத்தில் தெளித்தார்கள். அதனுடைய கழுத்திலும், நெற்றியிலும், முதுகிலும் வாலிலும் தெளித்தார்கள்.

பிறகு நபி (ஸல்) அவர்கள் துஆ செய்தார்கள். அல்லாஹ்வே! ராஃபி மற்றும் ஹல்லாது ஆகிய இருவரையும் இந்த ஓட்டகத்தில் பயணம் செய்து எடுத்து வருவாயாக. பிறகு நபி (ஸல்) அவர்கள் சென்று விட்டார்கள். நாங்களும் பின்னால் செல்வதற்கு தயாரானோம். எந்த அளவுக்கு என்றால் நபி (ஸல்) அவர்களை சென்றடைந்தோம். எங்களுடைய ஓட்டகம் அந்த குழுவில் எல்லோரையும் விட முன்னால் இருந்தது. நபி (ஸல்) அவர்கள் எங்களை பார்த்து புன்சிரித்தார்கள். நபி (ஸல்) அவர்களது துஆவினால் அந்த பலவீனமாக ஓட்டகம் சுறுசுறுப்பானது.

கூறுகிறார். நாங்கள் சென்று கொண்டிருந்தோம். பதர் மைதானத்தை அடைந்து திரும்பிய போது முஸ்லா என்ற இடத்தை அடைந்த போது அந்த ஓட்டகம் மீண்டும் அமர்ந்தது. எனவே என்னுடைய சகோதரர் அதை அறுத்து அதனுடைய மாமிசத்தை பகிர்ந்தளித்தார்கள். அதாவது அவர் ஒரு நேர்ச்சை செய்திருந்தார். நாங்கள் உரிய இடத்தை அடைந்து விட்டால் அதை குர்பானி கொடுத்து விடுவோம். அதன்படி அமல் செய்தோம்.

அடுத்த சஹாபி பற்றி வருகிறது. அவரது பெயர் ஹார்ஸா பின் சுராக்கா ஆகும். அவரது வஃபாத் ஹிஜ்ரி 2 வது ஆண்டில் பதர் போரில் நடந்தது. அவருடைய தாயார் ரபீஆ பின் நஸர் அனஸ் பின் மாலிக்கின் பெரியம்மா ஆவார். ஹிஜ்ரத்திற்கு முன்னால் இவர் தாயாருடன் இஸ்லாத்தை ஏற்றுக் கொள்ளும் வாய்ப்பை பெற்றார். அந்த நேரத்தில் அவரது தந்தை மரணமடைந்திருந்தார்கள். ஹஸ்ரத் நபிகள் நாயகம் (ஸல்) அவருக்கும் சாயிப் பின் உஸ்மான் பின் மல்ஹன் அவர்களுக்கும் சகோதரத்துவத்தை ஏற்படுத்தியிருந்தார்கள்.

அபூ நயீம் கூறுகின்றார்கள். ஹஸ்ரத் ஹார்ஸா பின் சுராக்கா அவர்கள் தமது தாயாருடன் நல்ல முறையில் நடந்து கொள்பவர்கள் ஆவார்கள். எந்த அளவுக்கு என்றால் நான் சுவர்க்கத்தில் நுழைந்த போது ஹார்ஸா அவர்களை பார்த்தேன் என்று நபி (ஸல்) அவர்கள் கூறினார்கள்.

ஹப்பான் பின் அர்கா பதர் போரில் அன்னாரை ஷஹீதாக்கினார். அப்போது அவர் மூன்று அம்புகள் விட்டார். அவர்கள் ஒரு தடாகத்திலிருந்து தண்ணீரை குடித்துக் கொண்டிருக்கும் போது அந்த அம்பு அவரது கழுத்தில் பட்டது. அதன் விளைவாக அவர் ஷஹீதானார்.

ஹஸ்ரத் அனஸ் (ரலி) அவர்கள் அறிவிக்கின்றார்கள்:

நபி (ஸல்) அவர்கள் நடந்து சென்று கொண்டிருக்கும் போது ஒரு அன்ஸாரி இளைஞர் அவர்கள் முன்னால் வந்தார்கள். அவரிடம் நபி (ஸல்) அவர்கள் கேட்டார்கள். ஹார்ஸாவே நீ எந்த நிலையில் காலை நேரத்தை சந்தித்தீர். அவர் கூறினார். நான் நிச்சயமாக அல்லாஹ்வின் மீது உண்மையான ஈமான் கொண்டவாறு அதிகாலையை சந்தித்தேன். நான் அல்லாஹ்வின் மீது உண்மையான ஈமான் கொண்டேன். அதற்கு நபி (ஸல்) அவர்கள் என்ன கூறுகின்றீர்கள். ஒவ்வொரு விஷயத்திற்கும்

ஒரு உண்மை நிலை உண்டு என்று கூறினார்கள். அதற்கு அந்த இளைஞர் அல்லாஹ்வின் தூதர் (ஸல்) அவர்களே! எனது உள்ளம் உலகத்தை முற்றிலுமாக துறந்து விட்டது. நான் இரவில் விழித்திருக்கின்றேன். பகலில் தாகித்திருக்கின்றேன். அதாவது நான் இரவில் இபாதத் செய்கிறேன். பகலில் நான் நோன்பு நோற்கின்றேன். நான் கண்ணியமும் மேன்மையும் நிறைந்த அந்த படைப்பாளனின் அர்ஷை என் கண்ணால் காண்கின்றேன். நான் சுவர்க்கவாதிகளை பார்ப்பது போல் இருக்கின்றேன். அவர்கள் ஒருவரை ஒருவர் சந்தித்துக் கொண்டிருக்கிறார்கள். நான் நரகவாதிகளையும் பார்ப்பது போல் இருக்கின்றது. அவர்கள் அதில் கூச்சலிட்டுக் கொண்டிருக்கிறார்கள்.

நபி (ஸல்) அவர்கள் கூறினார்கள். இதே நிலையில் இருப்பீராக. நீர் எத்தகைய மனிதர் என்றால் அல்லாஹ் உமது உள்ளத்தை ஈமானால் ஒளிமயமாக்கி விட்டான். அவர் கூறினார். அல்லாஹ்வின் தூதரே (ஸல்)! எனக்கு ஷஹாதத் கிடைப்பதற்காக துஆ செய்யுங்கள். நபி (ஸல்) அவர்கள் அவருக்காக துஆ செய்தார்கள்.

பதர் போரில் மரணித்த முதல் அன்ஸாராகவும் அவர் இருந்தார் என்று கூறப்படுகிறது. அவரது மரணச் செய்தி அவரது தாயாருக்கு கிடைத்த போது அவருடைய தாயார் உபையே நபி (ஸல்) அவர்களிடம் வந்தார். எனக்கு ஹார்ஸாவுடன் எவ்வளவு அன்பு உண்டு என்பது உங்களுக்குத் தெரியும். அவர் எனக்கு மிகவும் தொண்டு செய்பவராக இருந்தார். பிறகு அவர் சுவர்க்கவாதியை சார்ந்தவராக இருந்தார் என்றால் நான் அதை பொறுத்துக் கொள்வேன். அவ்வாறு இல்லையென்றால் நான் என்ன செய்வேன் என்று இறைவனே அறிந்தவன் என்று அவர் கூறினார்.

ஹஸ்ரத் நபி (ஸல்) அவர்கள் கூறினார்கள். ஹார்ஸாவின் தாயாரே! சுவர்க்கம் ஒன்றல்ல. பல இருக்கின்றன. ஹார்ஸாவோ அந்த உயர்ந்த இடத்தில் இருக்கின்றார். ஹார்ஸா உயர்ந்த சொர்க்கத்தில் இருக்கின்றார் என்று கூறியவுடன் அவரது தாயார் திரும்பிச் சென்று விட்டார். சிரித்துக் கொண்டே நல்லது நல்லது ஹார்ஸாவே என்று கூறினார்.

ஒரு சஹாபி அப்பாத் பின் பஷர் ஆவார்கள். ஹிஜ்ரி 11 வது வருடம் யமாமா போர் நடந்த போது அன்னார் வஃபாத்தானார்கள். ஹஸ்ரத் அப்பாது பின் பஷர் அவர்களின் சுட்டுப் பெயர் அபூ பஷர் மற்றும் அபூ ரபீஃ ஆகும். பஹா அப்துல் அஷல் என்ற கோத்திரத்தைச் சார்ந்தவர். அவருடைய சந்ததியாக ஒரே ஒரு மகன் இருந்தார். அவரும் இறந்து விட்டார். அவர் மதீனாவில் முஸ்அ பின் உமைர் அவரது கையில் பைஅத் செய்திருந்தார்.

ஸஅது பின் மாஸ், உஸைர் பின் சுஹைர் இருவருக்கும் முன்பே இஸ்லாத்தில் நுழைந்திருந்தார். மதீனாவில் சகோதர உடன்படிக்கையை ஏற்படுத்திய போது நபி (ஸல்) அவர்கள் அவரை அபூ ஹுஸைஃபா பின் உக்பா அவர்களோடு சகோதரராக ஆக்கியிருந்தார்கள். ஹஸ்ரத் அப்பாது பின் பஷர் அவர்கள் பதர், உஹது, அகழ் மற்றும் அனைத்து போர்களிலும் நபி (ஸல்) அவர்களோடு கலந்து கொண்டார்கள். ஹஸ்ரத் நபி (ஸல்) அவர்கள் கஃப் பின் அஷ்ரபை கொலை செய்வதற்காக அனுப்பிய சஹாபாக்களுள் ஒருவர் ஆவார்.

கஅபை ஒரு சிலர் மட்டுமே சென்று பகிரங்கமாக அல்லாமல் கொலை செய்ய வேண்டும் என்று முடிவு செய்தார்கள். அதாவது ஒரு சரியான சந்தர்ப்பத்தை பயன்படுத்தி அவரை கொன்று விட வேண்டும் என்று முடிவு செய்தார்கள். இந்த பொறுப்பை அன்னார் அவுஸ் கோத்திரத்தைச் சார்ந்த முஹம்மது பின் மஸ்லமா அவர்களிடம் ஒப்படைத்தார்கள்.

அவரிடம் கூறினார்கள். நீங்கள் என்ன முடிவு எடுத்தாலும் அவ்ஸ் கோத்திரத்தின் தலைவரான ஸஅது பின் முஆஸ் உடன் ஆலோசனை செய்த பிறகே செய்ய வேண்டும். முஹம்மது பின் மஸ்லமா கூறினார்கள். அல்லாஹ்வின் தூதரே! அமைதியான முறையில் கொலை செய்யுமாறு கூறி இருந்தீர்கள். அவ்வாறு எனில் ஏதாவது சாக்குப் போக்குகளை கூறி அவரை வீட்டிலிருந்து வெளியே கொண்டு வந்து ஒரு பாதுகாப்பான இடத்தில் வைத்து தான் கொல்ல வேண்டும். அதற்கு நபி (ஸல்) அவர்கள் அனுமதி வழங்கினார்கள்.

அன்னார் இந்த இக்கட்டான சூழ்நிலையை கருத்தில் கொண்டு மவுனமான முறையில் தண்டனையை நிறைவேற்றுவதற்கான ஆலோசனையை கேட்டார். ஹஸ்ரத் முஹம்மது பின் மஸ்லமா ஸஅது பின் மாஸ் அவர்களது ஆலோசனையுடன் இன்னும் சில சஹாபாக்களை துணைக்கு அழைத்துக் கொண்டு கஅபின் வீட்டிற்கு அழைத்துச் சென்று அவரிடம் கூறினார்.

ஹஸ்ரத் நபி (ஸல்) அவர்கள் எங்களிடம் ஸதகா கேட்கின்றார்கள். நாங்கள் கஷ்டத்தில் இருக்கிறோம். நீங்கள் கருணை காட்டுங்கள். உங்களால் உதவி செய்ய முடியுமா? இதைக் கேட்டு கஅப் மகிழ்ச்சியுடன் சிரித்தார். கூறினார். அல்லாஹ்வின் மீது ஆணையாக! நீங்கள் நிம்மதியிழந்து அவரை விட்டு விடக்கூடிய காலம் தூரத்தில்லை. அப்போது முஹம்மது கூறினார். நாங்கள் முஹம்மது (ஸல்) அவர்களை பின்பற்றுவதாக ஏற்றுக் கொண்டுள்ளோம். மேலும் இந்த இயக்கத்தின் விளைவு எப்படி இருக்கிறது என்பதையும் நாங்கள் பார்க்கிறோம்.

ஆதனால், நீங்கள் இப்பொழுது அவர்களுக்கு கடன் தருவீர்களா? இல்லையா? என்று மட்டும் கூறுங்கள். அதற்கு அவர் ஆம். ஆனால், ஏதாவொரு பொருளை அடமானம் வைப்புகள் என்று கஅப் கூறினார். என்ன விஷயம் என்று முஹம்மது கேட்டார். அவர் கூறினார். நீங்கள் உங்களுடைய பெண்களை அடமானமாக வைக்க வேண்டும். முஹம்மது தன்னுடைய கோபத்தை அடக்கிக் கொண்டவாறு அது எவ்வாறு முடியும் என்று கூறினார். உம்மைப் போன்ற மனிதர்களிடம் எம்முடைய பெண்களை வைக்க முடியுமா?

கஅப் கூறினார். சரி. விடு. உமது மகனையாவது வை என்று கூறினார். அதுவும் சாத்தியமற்றது என்று முஹம்மது கூறினார். நான் முழு அரபு நாட்டின் வாழ்வாதாரத்தையும் என் தலையில் எடுத்துக் கொள்ள முடியாது என்று கஅப் கூறினார். முஹம்மது கூறினார். நீங்கள் தயவு காட்டினால் எங்களுடைய ஆயுதங்களை தருகிறோம். கஅப் திருப்தியடைந்தார். இரவிலேயே தருவதாகவும் வாக்குறுதி கூறினார். இரவானதும் எல்லா ஆயுதங்களையும் எடுத்துக் கொண்டு கஅபின் வீட்டிற்கு வந்தார்கள். அவர்களால் வெளிப்படையாகவே ஆயுதங்களை கொண்டு வர முடிந்தது. பேசிக் கொண்டே அவரை ஓர் இடத்திற்கு அழைத்து வந்தார்கள். பிறகு நடந்து கொண்டிருக்கும் போதே அவரை கையகப்படுத்தி கூட வந்த சஹாபிகள் வானினால் அவரை கொலை செய்தார்கள்.

முஹம்மது பின் மஸ்லமா மற்றும் அவருடன் இருந்தவர்கள் நபி (ஸல்) அவர்களிடம் வந்தார்கள். அவரை கொலை செய்தது பற்றி நபி (ஸல்) அவர்களுக்கு தகவல் கொடுத்தார்கள். அவர் கொலை செய்யப்பட்ட செய்தி பிரபல்யமானது. நகரில் அதனால் ஒரு பீதி உருவானது. யூத மக்கள் வேகம் கொண்டார்கள். மறுநாள் அதிகாலை யூதர்களின் ஒரு கூட்டம் நபி (ஸல்) அவர்களை சந்தித்து முறையிட்டது. எங்களது தலைவராகிய கஅபை கொலை செய்து விட்டார்கள் என்றார்கள்.

அதனைக் கேட்டு நபி (ஸல்) அவர்கள், அவர்கள் கூறுபவற்றை எல்லாம் கேட்டு விட்டு கஅப் என்னென்ன தவறுகளெல்லாம் செய்திருக்கிறார் என்று உங்களுக்குத் தெரியுமா? என்று கூறினார்கள். பிறகு அவர்கள் சுருக்கமாக, கஅபின் உடன்படிக்கை மீறல், போர் திட்டங்கள், குழப்பம் விளைவித்தல், கொலை முயற்சி ஆகியவற்றை எடுத்துக் கூறினார்கள். இதைக் கேட்டு அந்த மக்கள் அமைதியாகி விட்டார்கள். பிறகு நபி (ஸல்) அவர்கள் கூறினார்கள். வருங்காலத்திலாவது நீங்கள் எங்களோடு ஒத்துழைத்தால் பகைமையுடன் குழப்பம் விளைவிக்காமல் இருக்க வேண்டுமென்றும் வருங்காலத்திற்காக யூதர்கள் முஸ்லிம்களுடன் அமைதியான முறையில் வாழ வேண்டும். குழப்பத்திலிருந்து விலகி இருக்க வேண்டும் என்று ஒரு புதிய ஒப்பந்தம் போடப்பட்டது.

ஹஸ்ரத் நபிகள் நாயகம் (ஸல்) அவர்கள், அவர்கள் கூறியதை கேட்டு விட்டு முஸ்லிம்கள் அவரை கொல்லவில்லை என்று கூறவில்லை. மாறாக, அவருடைய குற்றங்களை எடுத்துக் கூறினார்கள். அதனுடைய வெளிப்படையான விளைவை கூறினார்கள். கொலை அதற்குப் பிறகு செய்யப்பட்டுள்ளது. பிறகு யூதர்கள் அன்னார் கூறியது சரிதான் என்று ஒப்புக் கொள்ள வேண்டியது வந்தது. இதுபோன்ற சம்பவங்கள் இனிமேலும் நடைபெறாமல் இருப்பதற்காக புதிய ஒப்பந்தம் போடப்பட்டது.

பிறகு அமைதி நிறைந்த ஒரு சமூகம் உருவாகுவதற்காக இது செய்யப்பட்டது. ஏனென்றால், யூதர்கள் இதற்கு பதிலடி கொடுக்க முஸ்லிம்கள் திரும்பி தாக்க இவ்வாறான சூழல் உருவாகாமல் இருக்க அவ்வாறு செய்தார்கள். இந்த கொலையை எதிரிகள் தவறாக கருதியிருந்தால் ஒரு போதும் அமைதியாக இருந்திருக்க மாட்டார்கள். அதற்கு பதிலுக்கு இரத்தம் சிந்த வேண்டும் என்று கோரிக்கை வைத்திருப்பார்கள். அந்த கோரிக்கையை அவர்கள் வைக்கவில்லை. இதிலிருந்து தெரிய வருவதாகவு அக்காலத்து சட்டத்திற்கேற்ப இது அனுமதிக்கப்பட்டதாகும். எந்த குழப்பத்தை அவர் பரப்பினாரோ அது கொலையை விட கொடியது. அத்தகைய குற்றவாளிகளுக்கு அதுவே தண்டனையாக இருந்தது. அக்காலத்து நடைமுறைக்கேற்ப அன்னார் இதனை செய்திருந்தார்கள். அக்காலத்து நடைமுறைக்கேற்ப இவ்வாறு தண்டனை கொடுக்க முடியும்.

இவ்வாறு நடைமுறை இல்லை என்றால் வழக்கு நடத்தி வெளிப்படையாக ஏன் அவருக்கு தண்டனை கொடுக்கப்படவில்லை என்று யூதர்கள் கேள்வி கேட்டிருப்பார்கள். ஆகவே இந்த கொலை முற்றிலும் அனுமதிக்கப்பட்டதும் தண்டனையும் ஆகும் என்று தெரிய வருகிறது.

ஆனால் இன்னொன்றையும் நினைவில் கொள்ள வேண்டும். இக்காலத்து தீவிரவாத அமைப்புகள் கொலை செய்கிறார்கள். அவர்கள் இவ்வாறு தாம் கொலை செய்வது அனுமதிக்கப்பட்டது என்று கருதுகிறார்கள். முதலில் புரிய வேண்டும். இவ்வாறு இங்கு குழப்பம் செய்யப்படுகிறது. இங்கு கொலை செய்வது குழப்பவாதிகளாவர். அங்கோ குற்றவாளிகளுக்கு தண்டனை கொடுக்கப்பட்டது. குடும்பத்தினருக்கோ அல்லது மற்றவர்களுக்கோ தண்டனை கொடுக்கப்படவில்லை. ஆனால் இவர்களோ அப்பாவிகளை கொலை செய்கிறார்கள். குழந்தைகளை கொலை செய்கிறார்கள். பலரை அநாதையாக்குகிறார்கள். நாடு கடத்துகிறார்கள்.

எவ்வாறிருப்பினும் இக்காலத்து சட்டத்திற்கேற்ப இது அனுமதிக்கப்பட்டதும் அல்ல. அக்காலத்தில் இந்த தண்டனை சரியானதாக இருந்தது. அனுமதிக்கப்பட்டதாகவும் இருந்தது.

ஹஸ்ரத் அப்பாத் பின் பிஷர் அவர்கள் உயர்ந்த சஹாபாக்களில் ஒருவராக இருந்தார்கள். ஹஸ்ரத் ஆயிஷா (ரலி) அவர்கள் கூறுகின்றார்கள்.

அன்ஸார்களில் மூன்று பேர் மிகவும் உயர்ந்த அந்தஸ்தை பெற்றிருந்தார்கள். அவர்களுக்கு மேல் வேறு எவரையும் கூற முடியாதவர்களாக இருந்தார்கள். அவர்கள் அனைவருமே பனு அப்துல் அஷர் கோத்திரத்தைச் சார்ந்தவர்கள் ஆவார்கள். ஹஸ்ரத் ஸஅது பின் மாஸ், ஹஸ்ரத் உஸைத் பின் ஹுஸைர், ஹஸ்ரத் அப்பாத் பின் பிஷர் ஆகியோர் ஆவர்.

ஹஸ்ரத் அப்பாது பின் பிஷர் அவர்கள் கூறினார்கள். ஹஸ்ரத் நபி (ஸல்) அவர்கள் அன்ஸார்களை விளித்து, அன்ஸார் கூட்டத்தினரே! உங்கள் கோத்திரம் என்னுடைய கோத்திரமாகும். ஹஸ்ரத் அப்பாது பின் பிஷர் அவர்கள் யமாமா போரில் 45 வது வயதில் ஷஹீதானார்கள்.

ஹஸ்ரத் ஆயிஷா அவர்கள் அறிவிக்கின்றார்கள். ஹஸ்ரத் நபிகள் நாயகம் (ஸல்) அவர்கள் எனது வீட்டில் தஹஜ்ஜுது தொழுது கொண்டிருந்தார்கள். அப்போது அப்பாது பின் பிஷருடைய சப்தத்தைக் கேட்டார்கள். அவர் மஸ்ஜிதில் தொழுது கொண்டிருந்தார்கள். நபி (ஸல்) அவர்கள் கேட்டார்கள். ஆயிஷாவே! இது அப்பாதுடைய குரலா? அதற்கு நான் ஆம் என்றேன். அதற்கு நபி (ஸல்) அவர்கள் அல்லாஹ்வே! அப்பாதின மீது கருணை காட்டுவாயாக என்று கூறினார்கள்.

நபி (ஸல்) அவர்களுக்கு அன்னார் மீது மிகவும் நம்பிக்கை இருந்தது. ஹஸ்ரத் அப்பாது பின் பிஷர் அவர்கள் ஹுதைபிய்யா உடன்படிக்கையின் போது நடந்த பைஅத்தே ரிஜ்வானின் போது அதில் கலந்து கொண்ட சஹாபாக்களில் ஒருவராக இருந்தார். ஸாதர் ரிகா என்ற போரில் நடந்த சம்பவமானது ஹஸ்ரத் நபி (ஸல்) அவர்கள் ஓர் இரவில் ஓர் இடத்தில் தங்கியிருந்தார்கள்.

பிறகு அப்பாது பின் பிஷர் அவர்கள் ஹஸ்ரத் அம்மார் பின் யாஸர் அவர்களிடம், முன் இரவில் நான் காவலுக்கு இருக்கிறேன். நீங்கள் செல்லுங்கள். பின் இரவில் நீங்கள் காவலுக்கு இருங்கள். நான் சென்று தூங்குகிறேன் என்று கூறினார். இந்த வகையில் ஹஸ்ரத் அம்மார் பின் யாஸர் அவர்கள் தூங்கி விட்டார்கள். ஹஸ்ரத் அப்பாது பின் பிஷர் அவர்கள் நின்றவாறு தொழுது கொண்டிருந்தார்கள். தொழுது கொண்டிருந்த போது ஒரு மனிதர் மூன்று அம்புகளை அவர் மீது எய்தார். நிறைய இரத்தம் வெளியாகி விட்டது. இருந்தும் அவர் தொழுகையை விடவில்லை.

ஹஸ்ரத் அம்மார் பின் யாஸிரை எழுப்பினார்கள். அம்மார் பின் யாஸர் எழுந்து அப்பாது பின் பஷர் காயமுற்றிருக்கும் நிலையை பார்த்தார். என்னை முதலிலேயே ஏன் எழுப்பவில்லை? என்று கேட்டார். அதற்கு அப்பாது பின் பிஷர் அவர்கள், நான் சூரா கஃபை ஒதிக் கொண்டிருந்தேன். நான் தொழுகையை முறிப்பதை விரும்பவில்லை என்று கூறினார்கள்.

பிறகு ஹஸ்ரத் சவாத் பின் வஸிய்யா இவரும் அன்ஸாரி ஆவார். அவரைப் பற்றி இவ்வாறு வருகிறது. ஹஸ்ரத் சவாத் பின் வஸிய்யா பஹூ அதீ கோத்திரத்தைச் சார்ந்த பஹூ நஜ்ஜாரைச் சார்ந்தவராவார். பதர், உஹது, அகழ் மற்றும் அனைத்து போர்களிலும் கலந்து கொண்டார். பதர் போரில் இவர்கள் காலித் பின் ஹஷாம் மக்ஸமி என்பவரை கைது செய்தார்கள்.

ஓர் அறிவிப்பில் வருகிறது. நபி (ஸல்) அவர்கள் அவர்களை கைபருடைய பணியாளராக ஆக்கி அனுப்பினார்கள். அங்கு அவர்கள் சென்று மிகச்சிறந்த பேரீச்சம் பழங்களை கொண்டு வந்தார். ஒரு சாஹ் பேரீச்சம் பழங்களும், இரண்டு சாஹ் அளவு பேரீச்சம் பழங்களை நபி (ஸல்) அவர்கள் அவரிடமிருந்து வாங்கினார்கள்.

பதர் போரில் அன்னார் அம்பினால் சைகை செய்தவாறு முஸ்லிம்களின் அணிகளை சரி செய்தார்கள். சவாத் என்ற பெயருடைய ஒரு சஹாபி அணியில் சற்று முன்னால் நகர்ந்து நின்று கொண்டிருந்தார். அன்னார் தனது அம்பினால் சைகை செய்தவாறு அவரை பின்னால் தள்ளினார்கள். ஆனால் தற்செயலாக அன்னாரது அம்பின் அந்த கட்டை அவரது நெஞ்சின் மீது பட்டுவிட்டது. அவர் மிகவும் தைரியமாக கூறினார். நீங்கள் என்மீது நீதிக்கு மாற்றமாக அம்பை எய்து விட்டீர்கள். அல்லாஹ்வின் மீது ஆணையாக! நான் கண்டிப்பாக இதற்கு பதிலாக பழிவாங்குவேன் என்று கூறினார்.

ஆனால் நபி (ஸல்) அவர்கள் மிகவும் பணிவுடன் அவரிடம் கூறினார்கள். நல்லது. நான் உம்மீது அம்பு எய்திருந்தால் நீரும் என்மீது அம்பு எய்து விடுவீராக. ஹஸ்ரத் நபி (ஸல்) அவர்கள் தமது நெஞ்சியிலிருந்து துணியை விலக்கினார்கள். சவாது அவர்கள் பணிவோடு முன்னே வந்து அன்னாரது நெஞ்சில் முத்தமிட்டார்.

ஹஸ்ரத் நபி (ஸல்) அவர்கள் புன்முறுவல் செய்தவாறு, சவாத் நீர் என்ன செய்தீர்? என்று கேட்டார். அவர் மிகவும் பணிவு நிறைந்த குரலில், அல்லாஹ்வின் தூதரே! எதிரிகள் முன்னே நிற்கிறார்கள். இங்கிருந்து தப்பிச் செல்ல முடியுமா? இல்லையா? என்று தெரியாது. எனக்கு ஷஹாதத் கிடைக்க வேண்டும் என்று நான் விரும்புகின்றேன். அதற்கு முன் உங்களுடைய அருளுக்குரிய உடலை முத்தமிட்டு அன்பு காட்ட வேண்டும் என்று நான் விரும்பினேன் என்றார். அதற்கு நபி (ஸல்) அவர்கள் அவரது நலனுக்காக துஆ செய்தார்கள்.

அல்லாஹ் இந்த மின்னிக் கொண்டிருக்கின்ற நட்சத்திரங்களின் தகுதிகளை உயர்த்துவானாக. நமக்கும் அரபு நாட்டைச் சார்ந்த அந்த ரஸூலின் மீது காட்ட வேண்டிய பேரன்பின் உண்மைத்துவத்தை புரிந்து கொள்ளக்கூடிய தவ்ஃபீக்கை வழங்குவானாக.

மொழியாக்கம் : முஅல்லிம் நிஜாமுத்தீன்